

**म**हावाणिज्यसंस्थायां कस्याश्चित् विक्रेतृ-  
विभागस्य निमित्तम् अभ्यर्थिनां सन्दर्शनं  
प्रचलत् आसीत् । अन्तिमाभ्यर्थित्वेन कश्चन  
सामान्यवेषधारी तरुणः सन्दर्शनप्रकोष्ठं  
प्राविशत् ।

प्रबन्धकः तम् अपृच्छत् - “विक्रयण-  
व्यवहारे किं कोऽपि अनुभवः अस्ति  
भवतः ?” इति ।

“न” इति अवदत् तरुणः ।

तदीयम् अनुभवाहित्यं प्रबन्धकस्य  
सन्तोषाय न अभवत् । किन्तु तस्य  
सरलता तस्मै अरोचत । अतः सः तम्  
उद्योगे न्ययोजयत् । “विक्रयणे  
विशेषास्था दर्शनीया, प्रगतिः साधनीया  
च भवता” इति अबोधयत् सः ।

कश्चन कालः अतीतः । प्रबन्धकः  
तम् आहूय अपृच्छत् - “एतावता  
कतिभ्यः जनेभ्यः भवता वस्तूनि विक्रीतानि ?”  
इति ।

“एकस्मै एव श्रीमन् !” इति विनयेन अवदत्  
युवकः ।

“एकस्मै एव ! किम् एतत् ! यदि उद्योगः  
रक्षणीयः तर्हि भवता वाणिज्यसामर्थ्यम् इतोऽपि  
अधिकतया दर्शनीयम् एव । अन्यान् दृष्ट्वा कौशलम्  
अधिगन्तव्यं भवता । मया दयया उद्योगः दत्तः ।  
किन्तु भवता तु अत्यल्पा प्रगतिः दर्शिता !” इति  
बहुधा तं तर्जयित्वा अन्ते सः अपृच्छत् - “एतावता  
भवता कियान् लाभः संस्थायै दापितः ?” इति ।

“दशलक्षरूप्यकमितः लाभः श्रीमन् !”

“दशलक्षं रूप्यकाणि ! कथम् एतत् ? किं  
भवता सत्यम् उच्यते ?”

“मम वचनम् अवितथं श्रीमन् । लाभः अस्ति  
दशलक्षमितः !”

“एवं तर्हि किं विक्रीतं भवता ?” - आश्चर्येण  
अपृच्छत् प्रबन्धकः ।

“आदौ ‘मत्स्यग्रहणं कथम् ?’ इत्येतत् लघु-  
पुस्तकं विक्रीतं मया । ततः तस्मै एव मध्यमगात्रकं

# वाणिज्यकौशलम्

♦ चन्द्रगुप्तः



पुस्तकं विक्रीतम् । अनन्तरं तद्विषयकं बृहद्गात्रकं पुस्तकं  
विक्रीतम् । ततः मत्स्यग्रहणाय अपेक्षितानि साधनानि तस्मै  
विक्रीतानि... ।”

“कथा कुतूहलकरी अस्ति । ततस्ततः...”

“ततः मया सः पृष्ठः यत् मत्स्यग्रहणाय कुत्र गम्यते  
इति । ‘समीपस्थे समुद्रे मत्स्याः ग्रहीष्यन्ते मया’ इति तेन  
उक्तम् । ‘तदर्थं भवते नौका आवश्यकी’ इति बोधयित्वा  
मया तस्मै नौका विक्रीता । ततः ‘समुद्रतीरे नौकायाः  
रक्षणाय, भवतः वासाय च किं पटमण्डपः न आवश्यकः’  
इति पृच्छन् अहं तस्मै पटमण्डपं विक्रीतवान् । ‘सर्वाणि  
वस्तूनि नेतुं वाहनम् आवश्यकम् एव खलु’ इति तं  
बोधयित्वा वाहनम् अपि दापितं मया ।”

“किम् एतत्सर्वं कृतं भवता ! एतावत्सर्वं साधयितुं  
कथं शक्तं भवता ?” इति अपृच्छत् प्रबन्धकः कुतूहलेन ।

तदा सः तरुणः अवदत् - “श्रीमन् ! वस्तुतः सः  
शिरोवेदनानिवारणाय गुलिकां क्रेतुम् आपणम् आगतवान्  
आसीत् । तत्र स्थितेन मया सः बोधितः यत् शिरोवेदना-  
निवारणाय मत्स्यग्रहणे प्रवृत्तिः उत्तमः उपायः इति । ततः  
अग्रे यत् प्रवृत्तं तत् मया विवृतम् एव ।”

प्रबन्धकः महता आश्चर्येण तस्य तरुणस्य मुखम्  
अपश्यत् ।